



QORTI CIVILI PRIM' AWLA

ONOR. IMHALLEF MARK CHETCUTI LL.D.

Illum it-Tnejn, 12 ta' Frar, 2018

Numru 5

Rikors Guramentat Nru. 329/2016

MFF Ltd

vs

**L-Onorevoli Ministru ghall-Izvilupp Sostenibbli, l-Ambjent u Tibdil fil-Klima u
Id-Direttur Generali, Dipartiment tas-Sajd u Akkwakultura**

Il-Qorti,

Rat ir-rikors guramentat tas-socjeta attrici tat-22 ta' April, 2016 li jghid hekk:

1. Illi s-socjeta esponenti topera fl-industrija ta' akkwakultura, sajd, fish farms u hatcheries fost ohrajn u ilha hekk topera fil-gzejjer Maltin ghal bosta snin;
2. Illi fi hdan l-oqsma fuq imsemmija, is-socjeta esponenti topera negozju ta' akkwakultura tal-ispeci thunnus thynnus ('it-tonn'). F'dan il-qasarn is-socjeta esponenti minn dejjem imxiet mar-regolamenti, policies u l-ligijiet kollha applikabbli;
3. Illi nhar is-26 ta' Ottubru 2015, ir-rapprezentant tas-socjeta esponenti u cioe Saviour Ellul, ircieva ittra rninghand Dr Andreina Fenech Farrugia, l-intimata Direttur Generali ghad-Dipartiment tas-Sajd u Akkwakultura, sabiex, waqt li taghmel referenza ghal laqghha li kienet saret nhar it-3 ta' Ottubru 2015 u ghar-Regolamenti dwar il-Hlasijiet ghal Servizzi ghas-Sajd u Akkwakultura kif emendat permezz tal-Avviz Legali numru 344 tas-sena 2015 interpellatu sabiex ghan-nom tas-socjeta esponenti jhallas l-ammont ta' mija u sbatax-il elf u sitt mija u hamsa u erbghin euro (€117,645) bhala mizata annwali retroattiva tax-xhur precedenti minn Mejju tas-sena 2015 mahduma fuq hames mija u hdax punt wiehed (511.1) tunnellati ta' ton (kopja tal-ittra hawn annessa u mmarkata bhala 'Dok. MFF1');

4. Illi s-socjeta esponenti oggezzjonat ghall-Avviz Legali 344 tas-sena 2015 speċjalment minhabba l-imposizzjoni tal-mizata annwali retroattiva ta' mitejn u tletin euro (€230) fuq kull tunnellata ta' tonn li ammontat ghal €117,645, stante li din kienet effettivament taxxa b'lura;

5. Illi fl-artikolu 4 tal-ligi sussidjarja fuq riferiti, intqal bla tlaqliq li jekk ma jsirx il-hlas mitlub ma kienux se jinghataw servizzi essenzjali mid-dipartiment lir-rikorrenti. Rinfaccat b'din it-theddida s-socjeta esponenti hallset l-ammont ta' €117,645 bi protesta kif ukoll irriservat id-drittijiet kollha spettanti lilha sabiex is-somma tigi rifiuza lilha u tattakka l-istess Avviz Legali u l-mizata in kwisjoni (kopja tal-ittra u cekk indirizzat lill-intimat Dipartiment tas-Sajd u Akkwakultura hawn annessi u mmarkati bhala 'Dok MFF2');

6. Illi ai fini tal-Kap. 12 tal-Ligijiet ta' Malta r-rikorrenti pprezentat ittra ufficjali fil-11 ta' April 2016 fejn l-intimati gew debitament notifikati (ara kopja tal-ittra ufficjali hawn annessa u mmarkati bhala 'Dok. MFF3');

7. Illi ghal kull buon fini ghandu jinghad illi d-decizjoni u d-diskrezzjoni tal-intimat Ministru ghall-Izvilupp Sostenibbli, l-Ambjent u Tibdil fil-Klima illi johrog l-Avviz Legali numru 344 tas-sena 2015, huwa dak li jissejjah fil-kamp amministrattiv, delegated legislation, jaqa' fil-parametri tal-Artikolu 469A tal-Kap. 12 tal-Ligijiet ta' Malta u ghalhekk sugett ghal iskrutinju ta' din l-Onorabbli Qorti taht dak li jissejjah judicial review;

8. Illi primarjament, kif ser jigi ahjar imsiffer fil-mori tal-proceduri, l-Avviz Legali in kwistjoni ghandu jigu ddikjarat null u minghajr effett taht l-Artikolu 469A(b) tal-Kap. 12 tal-Ligijiet ta' Malta u dan stante li huwa ultra vires peress illi nhareg taht l-Enabling Act l-erronea. L-Avviz Legali in desamina jemenda r-Regolamenti dwar ir-Rimunerazzjoni lill-Ufficjali tas-Sajd tas-sena 1991. Kienu biss l-Att dwar l-Industrija tas-Sajd (Kap. 138 tal-Ligijiet ta' Malta) illum il-gurnata revokat, kif ukoll l-Ordinanza dwar id-Drittijiet (Kap. 35 tal-Ligijiet ta' Malta) li taw il-poter lill-Ministru sabiex johrog ir-Regolamenti dwar ir-Rimunerazzjoni lill-Ufficjali tas-Sajd tas-sena 1991 li qed jigu emendati permezz Avviz Legali 344 tas-sena 2015. Ghalhekk, peress li l-Avviz Legali 344 tas-sena 2015 jemenda biss ir-Regolamenti dwar ir-Rimunerazzjoni lill-Ufficjali tas-Sajd tas-sena 1991, dan kellu biss jinhareg taht l-istess Enablings Acts u cioe taht il-Kap. 35 tal-Ligijiet ta' Malta semmai peress li ghadu vigenti u mhux kif hemm indikat fl-istess Avviz Legali, taht l-Att dwar il-Konservazzjoni u l-Amministrazzjoni tas-Sajd (Kap. 425 tal-Ligijiet ta' Malta);

9. Illi maghdud mas-suespost, apparti illi l-Avviz Legali in kwistjoni inhareg taht l-Enabling Act erronea, l-istess Avviz Legali numru 344 tas-sena 2015 imur kontra dak li jissejjah 'the spirit of the law' fil-kamp amministrattiv, u dan peress illi r-Regolamenti dwar ir-Rimunerazzjoni lill-Ufficjali tas-Sajd tas-sena 1991 li inhargu taht l-Enabling Acts il-Kap. 138 u l-Kap. 35 tal-Ligijiet ta' Malta, li gew emendati permezz tal-Avviz Legali in kwistjoni, jindirizzaw biss rimunerazzjonijiet li ghandhom jinghataw lill-ufficjali tas-sajd u mhux mizati li ghandhom jinghataw mill-operaturi tal-akkwakultura fuq il-prodotti infushom (f'dan il-kaz il-mizata fuq it-tonn) minghajr ma jinghataw konsiderazzjoni dwar is-servizzi innifishom tal-ufficjali tas-sajd u mhux l-ammont tal-prodott maqbud mill-operaturi. Dan jista' jwassal ukoll sabiex isir skrutinju ta' din l-Onorabbli Qorti taht l-Artikolu 469A(1)(b) tal-Kap. 12 tal-Ligijiet ta' Malta

peress li qed isir abbuz tas-setgha tal-awtorita pubblika billi l-istess Avviz Legali ghalhekk isejjes fuq konsiderazzjonijiet mhux rilevanti;

10. Illi, rninghajr pregudizzju ghas-suespost, fl-Avviz Legali in desamina, Artikoli 4 u 6, il-mizata in kwistjoni, u cioe €230 fuq kull tunnellata ta' tonn, inharget b'mod retroattiv sabiex tapplika minn Mejju tas-sena 2015. Kemm l-Enablings Acts li suppost kellhom japplikaw u cioe l-Kap. 138 jew il-Kap. 35 tal-Ligijiet ta' Malta, kif ukoll l-Att dwar il-Konservazzjoni u l-Amministrazzjoni tas-Sajd (Kap. 425 tal-Ligijiet ta' Malta) ma jaghtu l-ebda setgha lill-Ministru intimat sabiex johrog Regolamenti ta' natura pekunarja b'mod retroattiv jew f'dan il-kaz ghalhekk johrog Avviz Legali li jemenda Regolamenti b'mod retroattiv. Dan ifisser illi l-hrug tal-Avviz Legali numru 344 tas-sena 2015 li japplika b'mod retroattiv inhareg b'mod ultra vires taht l-Artikolu 469A(1)(b) tal-Kap. 12 tal-Ligijiet u dan peress li ma nharigx mill-intimat Ministru fil-parametri tal-poteri moghti lilu mill-organi legislattivi;

11. Illi rnagbdud mal-punt dwar ir-retroattivita tal-mizata in kwistjoni, ghandu jinghad illi l-istess mizata ghandha natura fiskali u dan peress illi hija imposizzjoni fuq il-prodott innifsu u mhux forma ta' mizata bhala licenzja jew rimunerazzjoni lill-ufficjali tas-sajd skont is-servizzi innifishom u mhux il-prodott maqbud mill-operaturi. Huwa principju ben stabbilit li l-imposizzjoni ta' taxxa ma tistax tkun retroattiva u ghalhekk l-Artikoli 4 u 6 tal-Avviz Legali 344 tas-sena 2015 li jimponi l-mizata ta' natura ta' taxxa huwa ultra vires taht l-Artikolu 469A(1)(b) tal-Kap. 12 tal-Ligijiet ta' Malta u dan peress illi twettaq minn awtorita pubblika li ma tkunx awtorizzata sabiex twettqu kif ukoll jikkostitwixxi abbuz tas-setgha tal-awtorita pubblika billi dan isir ghal ghanijiet mhux xierqa. Fil-fatt, l-Avviz Legali inhareg fuq l-ghanijiet li jimponi l-mizata annwali ta' €230 fuq kull tunnellata ta' tonn kif ukoll sabiex l-istess mizata tapplika b'mod retroattiv. Dawn l-ghanijiet mhumiex xierqa u dan peress li jmorru kontra l-principju illi taxxa ma tistax tapplika retroattivament;

12. Illi ghandu jinghad illi l-fatt li mhemmx il-pater specifiku illi l-Avviz Legali seta' jkollu effett retroattiv kif ukoll il-fatt illi r-retroattivita tal-mizata in kwistjoni tmur kontra il-principju tan-non-retroattivita tat-taxxa, ikompli jsahhah l-argument tas-socjeta esponenti illi l-Avviz Legali jmur kontra l-principju ta' vested right u l-principju ta' legitimate expectation;

13. Illi d-dritt akkwizit li jappartjeni lis-socjeta esponenti huwa d-dritt li s-socjeta esponenti ghandha fuq il-prodott maqbud minnha u cioe t-tonn minghajr l-impossizzjoni tal-mizata in desamina fejn il-prodott gie akkwizat taht il-ligi antika li ma kinitx timponi l-ebda mizata ta' natura ta' taxxa u ghalhekk taht il-principju ta' legitimate expectation fejn is-socjeta esponenti ma kellix tahseb u tinkwieta li t-tonn li taqbad fin-negozju taghha kien ser jigi intaxxat skont il-mizata mizjuda permezz tal-Avviz Legali 344 tas-sena 2015;

14. Illi, ghalhekk. tenut kont tas-suespost, l-Avviz Legali numru 344 tas-sena 2015 li jimponi l-mizata annwali ta' €230 fuq kull tunnellata ta' ton b'mod retroattiv permezz tal-Artikolu 4 u 6 tal-istess Avviz Legali, huwa null u minghajr effett ukoll a baz tal-Artikolu 469A tal-Kap. 12. tal-Ligijiet ta' Malta u ghalhekk is-somma ta' €117,645 imhallsa lill-intimat Dipartiment tas-Sajd u Akkwakultura ghandha tigi rifiuza bl-interessi applikabbli skont il-ligi u dan kif ser jigi izjed spjegat fid-dettall fil-mori ta' dawn il-proceduri.

15. Illi ghalhekk qiegghda ssir din il-kawza.

Ghaldaqstant, il-kumpanija rikorrenti umilment titlob li, ghar-ragunijiet premessi u prevja kwalsiasi dikjarazzjoni necessarja u opportuna, din l-Onorabbli Qorti joghghobha:

1. Tiddikjara illi d-decizjoni tal-intimat Ministru ghall-Izvilupp Sostenibbli, l-Ambjent u Tibdil fil-Klima u/jew l-intimat Direttur Generali Dipartiment tas-Sajd u Akkwakultura li johrog l-Avviz Legali numru 344 tas-sena 2015 hija ultra vires ai termini tal-Artikolu 469A tal-Kap. 12 tal-Ligijiet ta' Malta u ghalhekk l-istess Avviz Legali numru 344 tas-sena 2015 huwa null u minghajr effett;

2. Tiddikjara, li fil-kaz li l-ewwel talba ma tintlaqax, id-decizjoni tal-intimat Ministru ghall-Izvilupp Sostenibbli, l-Ambjent u Tibdil fil-Klima u/jew l-intimat Direttur Generali Dipartiment tas-Sajd u Akkwakultura li permezz tal-Avviz Legali Numru 344 tas-sena 2015 jimponi mizata annwali b'mod retroattiv minn Mejju tas-sena 2015 hija ultra vires ai termini tal-Artikolu 469A tal-Kap. 12 tal-Ligijiet ta' Malta u ghalhekk l-Artikoli 4 u 6 tal-Avviz Legali numru 344 tas-sena 2015 hija nulla u minghajr effett; konsegwentement;

3. Tikkundanna lill-intimati jew minn minnhom sabiex jirrifondu lura lis-socjeta rikorrenti s-somma ta' mija u sbatax-il elf u sitt mija u hamsa u erbghin euro (€117,645) imhallsa taht protesta, flimkien mal-interessi applikabbli skont il-ligi mid-data tal-pagament.

Bl-ispejjez gudizzjarji inkluzi dawk tal-ittra ufficjali tal-11 ta' April 2016 u bl-imghaxijiet legali kontra l-intimati li minn issa ingunti ghas-subizzjoni.

Rat ir-risposta guramentata tal-konvenuti li tghid hekk:

Illi l-eccezzjonijiet tal-esponent hawn taht elenkati qeghdin jinghataw minghajr pregudizzju ghal xulxin:

1. Illi in linea preliminari l-esponenti jecepixxu l-inapplicabilita tal-Artikolu 469A tal-Kap. 12 tal-Ligijiet ta' Malta u dan peress illi l-att in kwistjoni ma jikkostitwixxix 'eghmil amministrattiv' kif definit fl-Artikolu 469A stess. Isegwi ghalhekk li l-validita o meno tal-Avviz Legali 344 tal-2015 jew ta' parti minnu ma tistax tigi mistharrga taht l-Artikolu 469A tal-Kap. 12 tal-Ligijiet ta' Malta;

2. Illi minghajr pregudizzju ghas-suespost u fil-mertu ai termini tal-Artikolu 158(3)(c) tal-Kapitolu 12 tal-Ligijiet ta' Malta, jigi dikjarat illi l-fatti dikjarati mir-rikorrenti qeghdin jigu ikkontestati u jehtieg illi jigu pruvati;

3. Illi l-esponenti jecepixxu illi l-allegazzjonijiet u l-pretensjonijiet tas-socjeta rikorrenti huma infondati fil-fatt u fid-dritt;

4. Illi l-esponenti jecepixxu illi a kuntrarju ta' dak except fir-rikors in risposta, l-operat tas-socjeta attrici mhuwiex ghal kollox in linea mal-ligijiet applikabbli u dan kif ser jigi spjegat waqt it-trattazzjoni ta' din il-kawza;

5. Illi l-esponenti jecepixxu illi l-mizata imposta permezz tal-Avviz Legali 344 tal-2015 mhijiex taxa izda tikkostitwixxi mizata relatata mas-servizzi illi l-Gvern, principalment tramite d-Dipartiment tas-Sajd u l-Akkwakultura, jaghti lill-operaturi tas-settur inkluz lis-socjeta rikorrenti;

6. Illi l-esponenti jecepixxu illi l-Ministru intimat kellu s-setgha johrog l-Avviz Legali 344 tal-2015 anke b'effetti retroattivi u dan kif jirrizulta mill-Kap. 425 tal-Ligijiet ta' Malta u mill-Kap. 249 tal-Ligijiet ta' Malta;

7. Illi l-Ministru responsabbli ghall-finanzi kien konsultat u approva l-Avviz Legali 344 tal-2015 tant illi hu wkoll iffirma dan l-Avviz Legali (ara Dok DG1 anness);

8. Illi minghajr pregudizzju ghas-suespost in kwantu illi is-socjeta rikorrenti qeda tallega illi l-Avviz Legali in kwistjoni kellu johrog taht il-Kap. 35 tal-Ligijiet ta' Malta u mhux taht il-Kap. 425, l-esponenti jecepixxu fl-ewwel lok illi l-Kap. 425 hassar u issostitwixxa l-Kap. 138 tal-Ligijiet ta' Malta u cioe l-Att dwar l-Industrija tal-Hut. Inoltre ai termini tal-Artikolu 10 tal-Kap. 249 tal-Ligijiet ta' Malta, ghalkemm il-poter moghti lill-Ministru intimat mill-Kap. 35 mhux espressament imsemmi fl-Avviz Legali 344 tal-2015, dan ma jfissirx illi l-Avviz legali huwa wiehed null u minghajr effett kif allegat mis-socjeta rikorrenti;

9. Illi l-esponenti jecepixxu illi huma mxew strettament fil-limiti tal-poter moghti lilhom mil-ligi u strettament mad-dettami tal-ligi:

10. Illi l-esponenti jirrelevaw ukoll illi ghal xhur qabel ma effettivament gie ppubblikat u moghti s-sehh l-Avviz Legali, is-socjeta rikorrenti kienet ukoll f'diskussjonijiet ma' ufficjali tal-Ministeru responsabbli ghall-finanzi u kienet partecipi f'diskussjonijiet u kienet infurmata dwar dak li kien mahsub, inkluz bl-ammonti approssimattivi illi kienu ser jigi mitluba u minn meta kienu ser jibdedw japplikaw;

11. Illi l-hrug tal-Avviz Legali 344 tal-2015 inkluz id-data minn minn meta bdiet tapplika l-mizata bl-ebda mod ma jista' jinghad illi kiser xi aspettattiva legittima tas-socjeta rikorrenti jew kiser xi allegat dritt kwezit tas-socjeta rikorrenti.

12. Salv eccezzjonijiet ulterjuri.

Bl-ispejjez kollha kontra r-rikorrenti.

Rat l-atti u n-noti ta' sottomissjonijiet;

Rat li l-kawza thalliet ghas-sentenza fuq l-ewwel eccezzjoni preliminari tal-konvenuti.

Ikkunsidrat

F'din il-kawza s-socjeta attrici qed tattakka l-poter tal-Ministru li johrog Avviz Legali senjatament Avviz Legali 344 tal-2015 bhala wiehed ultra vires ai termini tal-artikolu 469A tal-Kap. 12 u in oltre minghajr pregudizzju ghal din it-talba, illi d-decizjoni tal-

intimati li ttiehdet permezz u b'sahha tal-Avviz Legali 344 tal-2015 hi wkoll ultra vires ai termini tal-artikolu 469A u kwindi l-artikoli 4 u 6 tal-istess Avviz Legali huma wkoll nulli.

Ghal dawn it-talbiet, il-konvenuti resqu eccezzjoni preliminari cioe li l-artikolu 469A ma jistax jintuza biex tigi attakkata ligi.

Is-socjeta attrici fil-mertu tal-azzjoni qed tattakka l-Avviz Legali 344 tal-2015 u qed taghmel dan esklussivament fil-parametri tal-artikolu 469A. Kif gustament relevat mill-konvenuti s-socjeta attrici mhix qed tipprova twaqqa' eghmil amministrattiv izda strument legislativ ghax ultra vires il-poteri tal-konvenuti. Il-Qorti tal-Appell fis-sentenza **Carmelo Borg vs Ministru Responsabbli mill-Gustizzja u Intern et** (08/11/2005) gia ppronunzjat ruhha fuq din il-kwistjoni u ddecidiet li l-artikolu 469A ma jistax jintuza ghal tali skop u qalet hekk:

Din il-Qorti ma tistax taqbel ma' l-appellant li l-ligi sussidjarja in dizamina u/jew il-bidu fis-sehh taghha jammonta ghal "eghmil amministrattiv" ghall-finijiet ta' l-Artikolu 469A tal-Kap. 12. Din il-ligi u/jew il-bidu fis-sehh taghha hija eminentement att jew eghmil legislattiv, ghalkemm imwettqa (jew, biex wiehed b'ebda mod ma jippregudika ghal mument il-meritu tal-kwistjoni dwar l-ultra vires, "allegatament imwettqa") mir-ram Ezekuttiv tal-Gvern fuq delega tar-ram Legislattiv. Ghalkemm huwa veru li diversi awturi Inglizi, meta jirreferu ghal decizjonijiet li jittiehdu mill-amministrazzjoni pubblika, spiss jiddistingwu bejn funzjonijiet legislattivi, amministrattivi, gudizzjarji u ministerjali ta' tali amministrazzjoni pubblika (Ara, per ezempju, S. A. de Smith Constitutional and Administrative Law 3rd edition, Penguin Books Ltd. (Harmondsworth) 1977, pp. 514-515), fis-sistema legali taghna qatt ma gie dubitat li ligi sussidjarja tista' tigi sindakata mill-Qorti ta' gurisdizzjoni ordinarja – in effetti mill-Prim Awla – biex wiehed jara jekk tali ligi hix intra vires jew ultra vires is-setghat moghtija mill-Parlament. Id-dritt ta' kull persuna li titlob lill-Qorti li hekk tissindika tali ligijiet illum huwa garantit bl-Artikolu 116 tal-Kostituzzjoni meta moqri flimkien mad-definizzjoni ta' "ligi" moghtija fl-Artikolu 124(2) ta' l-istess Kostituzzjoni (bi dritt ta' appell skond kif provvdut fl-Artikolu 95(2)(e) ta' l-istess Kostituzzjoni, cioe` lill-Qorti Kostituzzjonali u mhux lil din il-Qorti). Meta l-legislatur, bl-emendi introdotti (u li illum jinsabu mhassra) fl-Artikolu 742 tal-Kodici ta' Organizzazzjoni u Procedura Civili permezz ta' l-Att VIII ta' l-1981 ipprova jirrestringi u jillimita l-istharrig gudizzjarju ta' l-eghmil amministrattiv, kien evidenti li dawn l-emendi ma kienu b'ebda mod jolqtu jew jirreferu ghall-istharrig gudizzjarju tal-validita ta' ligijiet, sia jekk principali u sia jekk sussidjarji.

Il-Qorti tqis illi r-rimedju tal-attur biex jattakka validita ta' strument legislattiv ma jinstabx fl-artikolu 469A izda banda ohra. Il-Qorti hi marbuta ma' dak mitlub u ma tistax tissostitwixxi d-diskrezzjoni taghha oltre dak mitlub jew minflok dak mitlub.

Il-Qorti ma taqbilx mas-sottomissjoni tal-attrici illi dak li qed jigi attakkat hu ghemil amministrattiv tal-Ministru. Fl-ewwel lok ir-referenzi ghal kazistika tal-Qrati Inglizi tajbin kemm huma tajbin ma jistghux jittiehdu bhala vangelu u applikabli awtomatikament ghar-realta legali Maltija. L-artikolu 469A tal-Kap. 12 hu artikolu li ghandu jinqara kif inhu u fil-limiti tieghu. L-artikolu ma jsemmix ligi jew ligi sussidjarja bhala eghmil amministrattiv u l-Qorti ma taqbilx li l-kelma 'ordni' fl-istess artikolu jekwivali 'ligi' kif tissottommetti s-socjeta attrici.

Ligi sussidjara hi fiha infisha att legislattiv u soggett ghall-iskrutinju tal-Parlament (ara artikolu 11 tal-Kap. 249 tal-Ligijiet ta' Malta). Il-Ministru hu biss iddelegat mill-Parlament permezz ta' ligi principali meta jinghata l-poter li fil-limiti tal-poteri konferiti mill-ligi principali jemani ligi sussidjarja. L-att sussidjarju mhuiex ordni ministerjali maghmula fil-vesti tieghu ta' Ministru li ghandu f'idejh mansjonijiet specifici mgħoddija lilu mill-Prim Ministru fil-qadi tieghu ta' Ministru tal-Gvern tal-gurnata izda hu att legislattiv maghmul b'delega tal-Parlament. Ghalhekk il-kelma 'ordni' fl-artikolu 469 ghandu jinqara f'dan id-dawl cioe ordni mahruqa mill-Ministru fil-vesti tieghu ta' Ministru tal-Gvern b'mansjonijiet fdati lilu mill-Prim Ministru, kif del resto ghandhom jinqraw il-kliem 'licenzja' jew 'permess' li huma funzjonijiet eminentament ta' natura amministrattiva relatata mal-funzjonijiet ministerjali li jaqghu fil-Ministeru afdat li jmexxi. La darba ligi sussidjarja mhux ordni ai termini tal-artikolu 469A hu aktar appozitu s-sens legali fis-sentenza fuq citata cioe li la darba l-Kostituzzjoni infisha fl-artikolu 116 taghti d-dritt ta' azzjoni ghal invalidita ta' ligi ghal kull raguni, tali dritt hu vestit fil-Prim Awla fil-vesti ordinarja taghha li ghandha l-jedd tissindika jekk tali ligi hiex invalida jew le.

Il-Qorti wkoll ma taqbilx mas-socjeta attrici li jekk l-ewwel zewg talbiet mhux sindakabli bil-procedura tal-artikolu 469A xorta l-Qorti trid tiehu konjizzjoni tat-tielet talba. Dan ghaliex it-tielet talba hi l-konsegwenza naturali tal-ewwel zewg talbiet u hi dipendenti fuq l-ezitu taghhom.

Ghalhekk din l-eccezzjoni wkoll iggib fix-xejn l-azzjoni attrici.

Decide

Ghal dawn ir-ragunijiet il-Qorti tilqa' l-ewwel eccezzjoni preliminari u tiddikjara l-azzjoni hi nulla ghax kif impostata mis-socjeta attrici hi inapplicabbli ghar-rimedju mitlub. Spejjez ghas-socjeta attrici.

Onor. Mark Chetcuti LL.D.

Imhallef

Anne Xuereb

Deputat Registratur